

سیدنا عبداللہ بن عباس رضی اللہ عنہما کے تفسیری اقوال

مولانا ڈاکٹر فہد انوار

اسلام آباد

سے استفادے کا منہج

سیدنا ابن عباس رضی اللہ عنہما اپنے علمی مقام میں صحابہ کرام رضی اللہ عنہم کی جماعت کے ممتاز ترین افراد میں سے تھے۔ آنحضرت ﷺ کے انتقال کے وقت آپ کی عمر تیرہ برس تھی۔ بعد میں آپ ایک طویل عرصہ زندہ رہے اور اپنے علمی فیوضات سے امت کو فائدہ پہنچاتے رہے، چنانچہ آپ کے شاگردوں میں تابعین کی ایک جماعت ہے جو اپنے علم و فضل میں یکتا ہے۔

آپ کے تذکرہ نگار آپ کو ترجمان القرآن، بحر العلم (علم کا سمندر) اور خیر الاممہ (امت کا بڑا عالم) کے لقب سے یاد کرتے ہیں۔ امام تفسیر مجاہد رحمہ اللہ فرماتے ہیں کہ حضرت ابن عباس رضی اللہ عنہما اپنے علم کی کثرت کی وجہ سے بحر العلم (علم کا سمندر) کہلائے جاتے تھے۔ (متدرک للحاکم، ذکر عبداللہ بن عباس، رقم: ۶۲۸۵)

ترجمان القرآن آپ کا ایسا لقب ہے جس سے ایک روایت کے مطابق خود نبی اکرم ﷺ نے آپ کو سرفراز فرمایا، چنانچہ ابو نعیم اصبہانیؒ ”معرفة الصحابة“ میں اپنی سند سے بیان کرتے ہیں:

”عَنْ مُجَاهِدٍ، عَنِ ابْنِ عَبَّاسٍ، قَالَ: دَعَا لِي رَسُولُ اللَّهِ صَلَّى اللَّهُ عَلَيْهِ وَسَلَّمَ بِحَيْرٍ كَثِيرٍ، وَقَالَ: نِعَمَ تَرْجُمَانِ الْقُرْآنِ أَنْتَ.“

”حضرت ابن عباس رضی اللہ عنہما فرماتے ہیں کہ: رسول اللہ ﷺ نے مجھے خیر کثیر کی دعادی اور ارشاد فرمایا کہ: تو کتنا اچھا قرآن کا مفہوم بیان کرنے والا ہے۔“

(معرفة الصحابة، ۱۷۰۱/۳، حدیث: ۴۲۵۴)

اس ممتاز علمی مقام کی اصل وہ دعا ہے جو نبی اکرم ﷺ کی زبان مبارک سے حضرت ابن عباس رضی اللہ عنہما سے

اور تم کیا جانتے ہوں کہ تخمین کیا چیز ہے؟ ایک دفتر ہے لکھا ہوا۔ (قرآن کریم)

کے حق میں کی گئی تھی۔ سیدنا ابن عباسؓ فرماتے ہیں کہ: میں اپنی خالہ ام المؤمنین میمونہؓ کے پاس تھا، آنحضرتؐ کو وضو کی ضرورت ہوئی تو میں نے آپؐ کے لیے پانی کا برتن رکھا۔ جب آپؐ وضو سے فارغ ہوئے تو آپؐ نے فرمایا: یہ کس نے رکھا؟ ام المؤمنین نے فرمایا: ابن عباس نے۔ آپؐ نے خوش ہو کر دعادی:

”اللّٰهُمَّ فَفْهَهُ فِي الدِّينِ وَعَلَّمَهُ التَّوْبِيلَ“ (الإصابة: ۴/۱۲۴، دارالکتب العلمیة)

”اے اللہ! اسے دین کی سمجھ دے اور قرآن کی تفسیر سکھا دے۔“

حضرت طاؤسؓ کہتے ہیں کہ حضرت عبداللہ بن عباسؓ فرماتے ہیں: ”رسول اللہؐ نے مجھے بلایا، میری پیشانی پر ہاتھ پھیرا اور مجھے دعادی:

”اللّٰهُمَّ عَلَّمَهُ الْحِكْمَةَ وَتَأْوِيلَ الْكِتَابِ.“ (الإصابة: ۴/۱۲۴، دارالکتب العلمیة)

”یا اللہ! اسے حکمت اور قرآن کی تفسیر سکھائیے۔“

چنانچہ اس دعا کی برکت سے آپ کو علوم قرآنی، علوم الحدیث، فقہ، لغت عرب وغیرہ سے وافر حصہ ملا۔ بالخصوص تفسیر قرآن میں آپ کو وہ بلند مقام ملا کہ ترجمان القرآن کا لقب آپ کے ساتھ خاص ہو گیا۔ صحابہ کرام رضی اللہ عنہم میں جن حضرات کو تفسیر قرآن میں خصوصیت حاصل ہے اور جن کے اقوال کو بعد میں آنے والے اہل علم نے نقل کیا ہے، مندرجہ ذیل ہیں:

۱- حضرت عبداللہ بن مسعود رضی اللہ عنہ

۲- حضرت عبداللہ بن عباس رضی اللہ عنہما

۳- حضرت اُبی بن کعب رضی اللہ عنہ

ان میں بھی حضرت عبداللہ بن عباس رضی اللہ عنہما کی تفسیر قرآنی کے متعلق روایات کثرت سے نقل کی گئی ہیں۔ حضرت عبداللہ بن مسعود رضی اللہ عنہ فرماتے ہیں: ”ابن عباسؓ قرآن کے بہترین مفسر ہیں۔“ (مستدرک للحاکم، ذکر عبد اللہ بن عباس، رقم: ۶۲۹۱)

حضرت عبداللہ بن مسعود رضی اللہ عنہ حضرت ابن عباس رضی اللہ عنہما کے علم کے کس قدر مداح تھے، اس کا اندازہ ان کے اس توصیفی ارشاد سے ہوتا ہے:

”اگر ابن عباس رضی اللہ عنہما ہماری عمروں کو پالیتے تو ہم ان کے علم کے دسویں حصے کو بھی نہ پاسکتے،

(چونکہ کبار صحابہؓ کو آنحضرتؐ کا زمانہ اور علم سیکھنے کا موقع زیادہ ملا تھا)۔“

(الاستیعاب، ج: ۳، ص: ۹۳۵، دارالجلیل، بیروت)

اس دن جھلانے والوں کی خرابی ہے (یعنی) جو انصاف کے دن کو جھلاتے ہیں۔ (قرآن کریم)

حضرت عمرؓ نے اکابر صحابہؓ کی موجودگی میں کم عمر عبداللہ بن عباسؓ سے سورۃ النصر کی تفسیر پوچھی اور پھر اس پر اطمینان کا اظہار کیا جو ابن عباسؓ کی تفسیر میں مہارت کا واضح ثبوت ہے۔
عمر بن حبشیؓ کہتے ہیں کہ میں نے حضرت عبداللہ بن عمرؓ سے ایک آیت کے متعلق پوچھا، انہوں نے مجھے کہا کہ عبداللہ بن عباسؓ کے پاس جاؤ، باقی رہ جانے والے لوگوں میں وہ محمدؐ پر نازل ہونے والے علم سے سب سے زیادہ واقف ہیں۔

سیدنا عبداللہ بن عباسؓ کی تفسیر

علم تفسیر میں آپؓ کی جلالتِ شان کے باوصف آپ کے تفسیری اقوال کو خصوصی ترجیح حاصل ہے۔ تاہم اس معاملے میں آپ سے منقول تفسیر کی سندی حیثیت پر نظر رکھنا بھی ضروری ہے، کیونکہ بسا اوقات ایک میدان کے ”مسلم الثبوت“ شخصیت کی طرف ایسی باتوں کی نسبت کر دی جاتی ہے جن سے وہ بری ہوتا ہے۔ حضرت عبداللہ بن عباسؓ کے تفسیری ارشادات میں ان کو ترجیح ہوگی جو حدیث کی ”مسلم الثبوت“ کتب میں منقول ہیں اور جن کو نقد حدیث کے مختلف پیمانوں پر پرکھا جا چکا ہے۔ حضرت عبداللہ بن عباسؓ کے تفسیری ارشادات پر مشتمل ایک کتاب ”تنویر المقیاس من تفسیر ابن عباس“ کے نام سے شائع ہوئی ہے، جسے ابو طاهر محمد بن یعقوب فیروز آبادی صاحب ”قاموس المحيط“ نے جمع کیا ہے، مصر سے کئی دفعہ شائع ہوئی۔ پاکستان سے بھی شائع ہو چکی ہے، عام طور پر اسے تفسیر ابن عباسؓ کہا جاتا ہے۔ اس تفسیر کے حوالے سے علامہ جلال الدین سیوطیؒ کا تجزیہ استاذِ محترم حضرت مفتی محمد تقی عثمانی مدظلہم کے قلم سے ملاحظہ فرمایا جائے:

”ہمارے زمانے میں ایک کتاب ”تنویر المقیاس فی تفسیر ابن عباس“ کے نام سے شائع ہوئی ہے، جسے آج کل عموماً ”تفسیر ابن عباس“ کہا اور سمجھا جاتا ہے، لیکن حضرت ابن عباسؓ کی طرف اس کی نسبت درست نہیں، کیونکہ یہ کتاب ”محمد بن مروان السدی عن محمد بن السائب الکلبی عن ابي صالح عن ابن عباس“ کی سند سے مروی ہے، جسے محدثین نے ”سلسلۃ الکذب (جھوٹ کا سلسلہ)“ قرار دیا ہے، لہذا اس پر اعتماد نہیں کیا جا سکتا۔“
(علوم القرآن، ص: ۴۵۸)

واضح رہے کہ ”سلسلۃ الکذب (جھوٹ کا سلسلہ)“ کی ترکیب، محدثین کے نزدیک ”سلسلۃ الذہب“ (سونے کا سلسلہ/ سونے کی زنجیر) کے مقابلے میں تخلیق کی گئی ہے۔

سلسلۃ الذہب (سونے کی زنجیر) کی سند یوں ہے:

”الشافعی عن مالک عن نافع عن ابن عمر“

واضح رہے کہ یہ تفسیر حضرت عبداللہ بن عباس رضی اللہ عنہما کی خود کی تحریر کردہ نہیں ہے، جیسا کہ عموماً تاثر دیا جاتا ہے، بلکہ یہ تفسیر ابوطاہر محمد بن یعقوب الفیر وزآبادی الشافعی (المتوفی: ۸۱۷ھ) کی تالیف ہے، جس میں انہوں نے ابن عباس رضی اللہ عنہما کے تفسیری اقوال ”کلبی عن أبي الصالح“ کی روایت سے نقل کیے ہیں۔ امام احمد بن حنبل رضی اللہ عنہ نے فرمایا کہ: کلبی کی تفسیر اول سے لے کر آخر تک سب جھوٹ ہے، اس کو پڑھنا بھی جائز نہیں ہے۔ (ازالۃ الريب، حضرت مولانا سرفراز خان صفدر رحمۃ اللہ علیہ، ص: ۳۱۶، ۳۱۷، بحوالہ تذکرۃ الموضوعات: ص: ۸۲)

علامہ محمد طاہر الحنفی رحمۃ اللہ علیہ لکھتے ہیں کہ کمزور ترین روایت فن تفسیر میں ”کلبی عن أبي صالح عن ابن عباس“ ہے اور جب اس کے ساتھ ”محمد بن مروان السدي الصغير“ بھی مل جائے تو پھر تو یہ جھوٹ کا ایک پلندہ ہے۔ (ایضاً، بحوالہ تذکرۃ الموضوعات، ص: ۸۲، إنقار، ج: ۲، ص: ۱۸۹)

ایک سوال

جب رئیس المفسرین عبداللہ بن عباس رضی اللہ عنہما کی طرف منسوب تفسیر قابل اعتماد نہیں تو آپ کے تفسیری اقوال سے استفادے کی کیا صورت ہو؟

جواب

اس کا جواب یہ ہے کہ حضرت ابن عباس رضی اللہ عنہما کی طرف منسوب تمام اقوال کو محدثین کے اصول حدیث پر پرکھا جائے گا۔ توثیق و تضعیف اور رواۃ کی جرح و تعدیل کے انہی پیمانوں کو استعمال کیا جائے گا جو دیگر احادیث کے لیے استعمال کیے جاتے ہیں۔ جس طرح کتب احادیث میں نقل کردہ دیگر احادیث کی سند کو دیکھا جاتا ہے، ایسے ہی حضرت ابن عباس رضی اللہ عنہما کی بیان کردہ تفسیر کی سند کو دیکھ کر صحت و سقم کا فیصلہ کیا جائے گا۔ اس حوالے سے جہاں طریق ”محمد بن مروان السدي عن الكلبی عن أبي صالح عن ابن عباس“ کو ”سلسلۃ الکذب“ قرار دیا ہے، وہاں ہمارے دور میں حضرت ابن عباس رضی اللہ عنہما کی تفسیر کے حوالے سے اہم اور گرانقدر کام ایسے بھی ہوئے ہیں جن کے ہوتے ہوئے ”تنویر المقیاس“ نامی تفسیر کی ضرورت نہیں رہتی۔

کتاب ”تفسیر ابن عباس و مرویاتہ فی التفسیر من کتب الستة“ مؤلف:

عبدالعزیز بن عبداللہ الحمیدی۔

دوسری کتاب ”ابن عباس ومنہجہ فی التفسیر، وتفسیراتہ الصحیحہ فی الثلث الأول من القرآن“ مؤلف: آدم محمد علی۔

”تفسیر ابن عباس ومرویاتہ فی التفسیر من کتب السنۃ“ کے مؤلف ڈاکٹر عبدالعزیز بن عبداللہ الحمیدی نے کتب ستہ سے ابن عباس رضی اللہ عنہما کی تفسیری روایات کو جمع کیا ہے اور ان کی سند پر بحث بھی کی ہے، اس کو جامعہ القرئی نے شائع کیا ہے۔ یہ درحقیقت دکتورہ (پی ایچ ڈی) کا مقالہ ہے جس میں ہر روایت پر شراح حدیث کے نقد کو ذکر کر کے مقام و مرتبہ کا تعین کیا گیا ہے۔ تفسیر قرآن کی یہ ایک گر انقدر خدمت ہے اور اس سے حضرت ابن عباس رضی اللہ عنہما کے صحیح تفسیری اقوال تک رسائی ہوتی ہے۔ اس کتاب کے مقدمے میں محقق دکتور عبدالعزیز الحمیدی نے حضرت ابن عباس رضی اللہ عنہما کی تفسیر یعنی ان کی طرف منسوب تفسیری اقوال کو اخذ کرنے کے حوالے سے اہل علم میں تین رجحانات ذکر کیے ہیں، جن کا خلاصہ درج ذیل ہے:

①- ایک طبقہ وہ ہے جس نے ابن عباس رضی اللہ عنہما کی طرف منسوب ہر تفسیر کو لیا، مثلاً مفسرین میں سے ثعلبی اور واحدی، لہذا ان حضرات کی تفسیر میں بہت سی موضوع روایات بھی شامل ہو گئیں۔

②- دوسرا طبقہ وہ ہے جس نے حضرت ابن عباس رضی اللہ عنہما سے منسوب ان ہی روایات کو لیا جن کی نسبت حضرت ابن عباس رضی اللہ عنہما سے صحیح طور پر ثابت ہوئی۔ تاہم اس طبقے نے حضرت ابن عباس رضی اللہ عنہما کی مرویات میں سے تھوڑی روایات کو لیا، مثلاً امام بخاری و مسلم رحمہما اللہ۔

③- تیسرا طبقہ وہ ہے جس نے احادیث موضوعہ سے بوجہ ان کے رواۃ کے جھوٹ میں مشہور ہونے کی بنا پر اجتناب کیا ہے، لیکن انہوں نے صحیح اور ضعیف روایت کو خلط ملط کر دیا ہے، جیسے وہ مفسرین جنہوں نے اپنی تفاسیر میں صحابہ رضی اللہ عنہم و تابعین رضی اللہ عنہم کی تفاسیر نقل کرنے کا اہتمام کیا، جیسا امام ابن جریر و ابن حاتم رضی اللہ عنہما نے کیا۔ علمائے حدیث میں سے جن حضرات نے ابن عباس رضی اللہ عنہما کی تفسیر کے کچھ حصے نقل کیے، ان میں امام احمد، عبدالرزاق صنعانی، ترمذی، حاکم و بیہقی رضی اللہ عنہم ہیں۔ متاخرین مفسرین میں سے بڑی تعداد نے ان روایات کو بلا تیز نقل کر دیا ہے، البتہ بعض مفسرین عقائد و احکام جیسے اہم موضوعات کی آیات سے متعلق روایات کا ضعف ظاہر کر دیتے ہیں، جیسا کہ حافظ ابن کثیر رضی اللہ عنہ کرتے ہیں۔ (مقدمہ تفسیر ابن عباس رضی اللہ عنہما، شیخ د۔ عبدالعزیز الحمیدی، جامعہ ام القرئی) حضرت عبداللہ بن عباس رضی اللہ عنہما سے تفسیری اقوال کو ایک جماعت نے نقل کیا ہے۔ امام سیوطی رضی اللہ عنہ فرماتے ہیں کہ: ان میں سے جید ترین علی بن طلحہ ہاشمی کا طریق ہے۔ امام بخاری رضی اللہ عنہ نے اپنی صحیح میں بھی اکثر اسی طریق پر اعتماد کیا ہے۔ علی بن طلحہ کا سماع ابن عباس رضی اللہ عنہما سے ثابت نہیں، بلکہ وہ ابن عباس رضی اللہ عنہما کے

دیکھو یہ جو (اعمال بد) کرتے ہیں ان کا ان کے دلوں پر زنگ بیٹھ گیا ہے۔ (قرآن کریم)

شاگردوں حضرت مجاہدؒ یا حضرت سعید بن جبیر سے ابن عباسؓ کے اقوال نقل کرتے ہیں۔ حافظ ابن حجرؒ فرماتے ہیں کہ واسطہ جان لینے کے بعد جبکہ وہ ثقہ بھی ہو، کچھ مضرب نہیں۔ امام احمد بن حنبلؒ فرماتے ہیں کہ: مصر میں تفسیر کا ایک صحیفہ ہے جسے علی بن طلحہؒ نے روایت کیا ہے، اگر آدمی اس کے لیے مصر کا سفر کرے تو ایک بڑی چیز کا ارادہ کرنے والا ہوگا۔ (الإتقان، ۴/۲۳۷، الهيئة المصرية)

حضرت عبداللہ بن عباسؓ کی تفسیر کے ماخذ

حضرت عبداللہ بن عباسؓ کی تفسیر اور ان کے علم کو بہت مقبولیت حاصل ہوئی، ان کی تفسیر کے ماخذ درج ذیل ہیں:

- ①- آنحضرت ﷺ سے حاصل کردہ علم
- ②- صحابہ کبار رضی اللہ عنہم سے حاصل کردہ علم
- ③- لغت عرب اور شعر جاہلی سے استنبہاد۔

علمی منہج

عبید اللہ بن ابی یزید کہتے ہیں کہ حضرت ابن عباسؓ سے جب کوئی سوال کیا جاتا تو اگر اس کا جواب قرآن میں پاتے تو بتا دیتے، پھر اگر قرآن کریم میں نہ پاتے، لیکن رسول اللہ ﷺ کی حدیث اس کے متعلق پاتے تو خبر کر دیتے، اگر حدیث رسول میں بھی اس کا جواب نہ پاتے تو حضرت ابو بکر و عمرؓ کا کوئی جواب اس کے متعلق ہوتا تو دے دیتے، ورنہ اپنی رائے ظاہر فرماتے۔

عبداللہ بن برید کہتے ہیں کہ ایک شخص نے ابن عباسؓ کو برا بھلا کہا۔ آپؓ نے فرمایا کہ تو مجھے برا کہتا ہے، حالانکہ مجھ میں تین خصلتیں ہیں:

- ①- ایک یہ کہ میں مسلمانوں کے کسی حاکم کو عدل کے ساتھ فیصلہ کرنے والا پاتا ہوں تو اس سے محبت کرتا ہوں، حالانکہ میں خود اس کے پاس شاید کبھی بھی فیصلہ لے کر نہ جاؤں۔
- ②- دوسری یہ کہ جب میں مسلمانوں کے کسی شہر میں بارش ہونے کا سنتا ہوں تو باوجود یہ کہ میرے وہاں مولیشی نہیں ہوتے، پھر بھی مجھے خوشی ہوتی ہے۔
- ③- تیسری یہ کہ جب میں قرآن کریم کی کسی آیت کو پڑھتا ہوں تو میرا دل چاہتا ہے کہ اس آیت کے متعلق ہر مسلمان کے پاس ایسا ہی علم ہو، جیسا میرے پاس ہے۔ (الإصابة: ۴/۱۲۹)

تفسیر قرآن میں عبداللہ بن عباس رضی اللہ عنہما کے خصوصی تلامذہ

حضرت سیدنا عبداللہ بن عباس رضی اللہ عنہما کو نبی کریم ﷺ کی دعا کی برکت سے دینی علوم کی تمام شاخوں میں کمال عطا کیا گیا تھا۔ تاہم تفسیر قرآن آپ کا خصوصی میدان تھا، آپ سے تفسیری روایات اور دیگر احادیث کثرت کے ساتھ نقل کی گئی ہیں۔ حافظ ذہبی رحمۃ اللہ علیہ فرماتے ہیں کہ آپ سے نقل کردہ احادیث کی تعداد ۱۶۶۰ ہے، جن میں سے ۷۵ صحیح بخاری و مسلم میں موجود ہیں۔ (سیر اعلام النبلاء: ۳/۳۵۹، رسالہ)

آپ کے شاگردوں میں تابعین کی ایک بڑی جماعت ہے۔ ان میں سے بعض تلامذہ کو تفسیر قرآن کے حوالے سے زیادہ شہرت حاصل ہوئی۔ انہیں مفسرین کے اس طبقے میں شمار کیا جاتا ہے، جسے اہل مکہ کہا جاتا ہے۔ اس طبقہ کو تفسیر قرآن میں سب سے زیادہ جاننے والا (أعلم الناس بالتفسیر) کا شرف حاصل ہے۔ تابعین کرام کے اس طبقے میں سیدنا عبداللہ بن عباس رضی اللہ عنہما کے خصوصی اصحاب مجاہد بن جبر، سعید بن جبیر، عکرمہ مولیٰ ابن عباس رضی اللہ عنہما، طاؤس اور عطاء بن ابی رباح رضی اللہ عنہما شامل ہیں۔

